

د دوديزي اړپوهني تحقيقي مطالعه

A Study of Conventional Approaches Towards Epistimology

اجمل بشکلی*

Abstract:

The word 'pseudo' is a Greek word meaning false apparent or supposed but not real. When prefixed to the word archaeology the term pseudoarchaeology simply means false archaeology. It can be false for a number of reasons. Firstly, the archaeological methodology may not be undertaken using accepted scientific methods. Secondly, the interpretation of the data or the material remains excavated may not be consistent with the usual practices of analysis. Thirdly, the artefacts 'discovered' could be fakes or the entire archaeological concept could be orchestrated as a hoax. Pseudoarchaeology is sometimes called fantastic archaeology but by whatever name it is given it is best identified as pseudo-science dressed in archaeological garments. Any archaeological theory, excavation site, or published results of excavations that do not conform to accepted archaeological practices generally fall into the category of pseudoarchaeology. Pseudoarchaeology has some results, which are called kinds of pseudoarchaeology. There are there changes are brought by pseudoarchaeology:

It changes form of word.

Or meaning

Both form and meaning.

These changes have some reasons: in the result of a victory, conqueror tribe change the form of word to suit them with form of their own language; so they bring some phonological changes, second, they translate them into their language and third, sometime they don't have open reasons. Pseudoarchaeology is not a scientific knowledge; but it has a value according to folklore. It tell us some stories, which are important as folkloric materials.

Keywords: Conventional, Epistimology, Pashto,

لنډيز: دوديزه اړپوهنه له تاريخي پلوه د کلمو پر رينډو غږېږي. کله چې د رينډې بحث راځي: نو تاريخ هم راداخلېږي. دوديزه اړپوهنه د يوې کلمې پر ټولنيز علت بحث کوي او بالعموم ورته داستانونه جوړوي، چې له مخې يې له دې زاويې يوه کلمه رامنځته شوې ده. دا کلمې يا د

* Associate Professor, Pashto Department, Kabul University, Afghanistan

ځايونو نومونه دي يا د شيانو او اشخاصو او نورو؛ خو څرنگه چې دوديزه آريو هه د تاريخي ژبپوهنې له علمي اصولو نه استفاده نه کوي؛ نو په علمي مباحثو کې يې د کلمو په اړه استدلال د منلو وړ نه دی. دا ليکنه پر همدې څرخي، چې دوديزه آريو هه څه ده؟ پر څه بحث کوي؟ مباحث يې څومره علمي دي؟ او د دوديزې آريو هې ارزښت څه دی؟

ارويونه:

تاريخي ژبپوهنه، دوديزه آريو هه، د ځايونو نومونه، د کلمو تاريخي تحول.

۱- سريزه

په نولسمه پېړۍ کې د دوديزې ژبپوهنې پر وړاندې تاريخي ژبپوهنه راولاړه شوه. دې نوې ژبپوهنې ژبې ته له تاريخي زاويې نه وکتل او د فرهنگ د بل هر اړخ غوندې يې ژبه هم بدلېدونکي پدیده وگڼله، چې بېلابېلې دورې لري او په بېلابېلو دورو کې يې گرامري جوړښتونه او د کلمو زېرمه، بڼې او ماناوې توپير لري. په دې توگه، پر يوه ژبه هلته بڼه پوهېدای شو، چې له تاريخي منشا او بدلون نه يې خبر اوسو. د تاريخي ژبپوهنې مشهور عالم وليم جونز د سانسکريت او نورو آريايي ژبو ترمنځ جوړښتي او وييزه همږنگي وليده او داسې د ژبو تاريخي پرتلې ته لار هواره شوه. تاريخي ژبپوهنې د بېلابېلو ژبو د کلمو د ريښو د پېژندلو او ورته والي له مخې ژبې ډلبندي کړې. کومو ژبو چې له تاريخي پلوه ګډ خصوصيتونه لرل، خپلوانې ژبې وبلل شوې او په يوه کورنۍ کې وشمېرل شوې. مثلاً: هندو آريايي کورنۍ چې آريايي ژبې پکې راځي.

دوديزه آريو هه هم د کلمو د تاريخي ريښو لټه کوي او له علمي تاريخي ژبپوهنې سره موازي روانه وي؛ خو د تاريخي ژبپوهنې او دوديزې آريو هې ترمنځ مهم توپيرونه موجود دي. تاريخي ژبپوهنه علم دی، چې د علمي اصولو له مخې عمل کوي. تاريخي ژبپوهنه د کلمو ريښه په داستانو او کيسو کې نه گوري، ځکه چې کلمې د پېښو ايجاد نه دي، بلکې داسې ټولنيز تړون دی، چې خلکو پرې سره هوکړه کړې. پر دې بنسټ تاريخي ژبپوهنه د کلمو او گرامري جوړښتونو پر تاريخ په مجرد توگه غږېږي. تاريخي ژبپوهنه د علمي آرونو په رڼا کې د بېلگو له مخې د کلمو د بڼو، ماناوو يا دواړو پر بدلون غږېږي؛ خو دا بدلون يوازې تر يوې بېلگې محدود نه وي، بلکې د څو مهالي (Diachronic) نظام پر ډېرو بېلگو مسلط وي او د يوه منظم سيستم په توگه په ډېرو بېلگو کې ځان ښيي.

خو دوديزه آريو هه د تاريخي ژبپوهنې علمي اصول نه مني او نه د کلمو د بڼې او مانا بدلون ته علمي پاملرنه کوي. په دې کې هره بېلگه البته چې منطق لري؛ خو دا منطق علمي نه، ولسي بنسټ لري. په دوديزه آريو هه کې د زياترو بېلگو تر شا لکه د متلونو غوندې کيسې هم موجودې وي. په دې توگه

ويلاي شو، چې دوديزه آريوهه د کلمو په اړه ولسي پوهه او پانگه ده؛ نو څرنگه چې ورته پانگه وايو، د فوکلوري توکيو په توگه ارزښت لري او پکار ده، چې خوندي شي. پر دې سربېره، چې دوديزه آريوهه ولسي ارزښت لري او بايد خوندي شي، يو بل ارزښت هم لري او هغه دا چې، په دې طريقه موږ له ژبې سره علمي چلن ته متوجه کوي. د دوديزې آريوهې بنسټ په ژبني التباس کې دی. زياتره کلمې ډېرې پخوانۍ او د مړو يا پرديو ژبو اړوندې دي؛ خو دوديزه آريوهه يې د اوسېدونکو له موجودې ژبې سره التباس ويني او کله ورپسې کيسه جوړوي. مثلاً: "تکتو" په سويلي پښتونخوا کې د يوه غره نوم دی. تاريخي ژبپوهنه وايي، چې "تو" لکه په "جغتو" او داسې نورو کلمو کې د ځای روستاړی دی؛ خو ځايي خلکو د پښتو د "تېکه" او "تو" له کلمو سره د التباس له مخې داسې انگېرلې، چې د يوې نجلۍ يخني کېده؛ نو دې غره ته يې ورتو کړل، چې تېک ولاړ يې، له ما دې لمر پټ کړی. د دې غره کيسه به په لاندې ليکنه کې راځي.

۲- دوديزه آريوهه پر څه غږېږي؟

"د کوتې ښار چې د کومو غرونو په کلا کې راگير دی، په هغو کې د يوه غره نوم (تکه تو) تکتو دی، چې شايد د دې په شاوخوا کې په لکونو اوسېدونکو خلکو کې به ډېرو کمو د دې پر مانا غور کړی وي او ممکن دی، هېڅوک هم په څه نتيجه نه وي رسېدلې. په دې ترڅ کې (متل) زموږ مرسته کولای شي، خو اول د يوه متل پسر منظر:

دا غريوه دره لري، چې د بوستان و خوا ته يې لاره ده، چې د کوشنۍ درې په نامه مشهوره ده. د دغې درې و يوه اړخ ته په پخوا زمانه کې يو کور و، چې ورته له يوې خلاصې او ميداني سيمې څخه يوه نجلۍ د ژمي په موسم کې هغه وخت راواده شوله، چې لادې غره څه نوم نه درلود. د غره ژمی خو هسې هم سوړ وي، پيتاوی (لمر څړيکی) ځکه زياتره نه وي پکې، چې تقريبا هرې خوا ته غره د لمر مخ نيولی وي، نو په دې دره کې هم يو څو سهار نهه نيمې- لس بجې لمر راخېژي او بيا يوولس نيمې- دولس بجې چې زوال شروع شي، نو بېرته د ماسپښين ساپي راولوېږي او د لمر سترگي وډره شي. مازيگر څلور بجې خو بيا کټ مټ داسې ښکاري چې گویا د ماښام تيارې وغوړېدې، يعنې د ورځې په تقريبا لس گنتيو کې غوټې دوې يا درې گنتي رونا يا لمر څړکی وي. د ژمي پر پار (موسم) گویا څلور مياشتې دغه کيفيت وي.

نو يوه ورځ چې په دره يا غره کې راگيره دغه ناوکی د يخ له لاسه ډېره زياته تنگه شوله؛ نو و غره ته داسې مخاطب شوه:

تيکه تو (تکه تو):

(تېک) په لغت کې و ښخ خو و بيهوده ولاړ چا ته وايي او د (تو) مانا ده لعنت يا پېټ، چې د دې ټولې کلمې مانا شوه: اې بې مقصده يا بې کرامته ولاړ غره! درباندي لعنت دې شي، چې دنگ ولاړ يې او ستا له لاسه هم د لمر له رونا محرومه يم او هم يې له پيتاوي يا حرارت څخه استفاده نسّم کولای.

د (تکتو غره) د دغه نامه تصديق د پښتو له يوه بل متل څخه هم کېږي، په کوم کې چې سربېره پر (تکتو) د درو نورو علاقايي غرونو لکه د مسلېخ، اجرم او خواجه عمران بابا نومونه هم راغلي دي، چې په دې ډول دي:

تو پر تکتو، مسلېخ لکه چاکو، په اجرم کې مو ځای نشته خو اجمران بابا ته ځو.

په لومړي او دويم متل کې پر تکتو غره باندې (تو) ويل شوی دی، چې مطلب يې دا شو چې د ناوکی له خولې راوتلی توری د تکتو غره وجه تسميه گرځېدلې ده. (ځلانده، ۲۰۰۵، ۳۵-۳۷).

کامې ته ځکه کامه وايي، چې هر قام پکې اوسېږي. د (کامې) او (قامې) ترمنځ تلفظي التباس د (هرقامه) تصور راپيدا کړی او د هر قامه گڼلو دليل سره يې مرسته کړې. ځينې خلک وايي، چې دلته کعبه جوړېده؛ خو چې ځمکه يې کچ کړه، کمه وخته. دلته هم د کامې، کعبې او کمې ترمنځ د تجانس له امله ولس دا مانا ورکړې.

د ځايونو د نومونو په اړه دا ډول تصور دوديزه اړپوهه جوړوي. په دې تصور کې تلفظي هم رنگي مهم نقش لري. نومونې (تسميې) د مانا له پلوه په دوو ډولو وېشلای شو، چې يو ډول ته يې محمد رضا باطني (۱۳۹۵) رڼې او بل ډول ته تنې وايي:

"له رڼو کلمو مو موخه هغه کلمې دي، چې د غږ يا بڼې له مخې يې پر مانا وپوهېږو يا يې حدس ووهو. برعکس تنې چې تلفظ يا بڼه يې راسره د مانا په پوهېدو کې مرسته ونه کړي. په بله وينا،

رڼې (transparent) هغه کلمې دي، چې ټوله يا څه نا څه مانا يې له بڼې سره تړاو ولري؛ خو تنې (opaque)

کلمې دا ځانگړنه نه لري." مثلاً: سپينغر، چې له نومه يې پوهېږو، چې سپين غر ورته سرو کال پرې د واورې د موجوديت له امله وايي. همداسې د تورو ډبرو د درلودو له امله تور غر. استاد رشاد (۱۳۸۹،

۱۲۵) وايي: په اوستا کې راغلی د غره نوم spita-gaona-gairi دغه اوسنی سپين غر، چې په ننګرهار کې واقع دی او اوس يې هم پښتانه سپين غر يا سپينه غره بولي."

همدا راز د ځينو ځايونو نومونه چې وروسته اېښودل شوي، هغه يوه مانا لري. مثلاً: هسکه مېنه، شين ډنډ او داسې نور؛ خو ځينې داسې ځايونه دي، چې د هغوی نومونه له پخوا نه راپاتې دي او د

ابوالخير ځلاند (۲۰۰۵، ۳۵) په اند: "... په پيل کې هر توري د جوړېدو په وخت څه نه څه مانا درلوده، خو د وخت له تېرېدو سره سره د خلکو د ځينو تورو مانا هېره شوله، چې اوس که څه هم ځينې نومونه يا الفاظ موجود دي، لکن په مطلب يې زياتره خلک نه پوهېږي؛ ځکه چې وخت په وخت پکې شکلي بدلونونه راغلي دي؛ خو خلک په دې نومونو کې هم مانا گوري. مثلاً: د ستايف په اړه د ځينو پوهانو وينا ده، چې دا "ستا لپه" ده، ځکه چې په ستايف کې زيارت دی او زيارت ته د دعا لپاره خلکو لاسونه لپه کوي؛ خو ما له استاد حبيب الله جاج پښتونزوی نه اورېدلي وو، چې يوه ورځ له مشهور ختيځپوه مارگنستيرن سره ستايف ته تللی وم، چې له يوه ځايي اوسېدونکي نه مو د ستايف د نوم د مانا پوښتنه وکړه. هغه ويل: "اينجا انگورستان بود." تاييد کړه، چې ستايف په يوناني کې انگورو ته وايي. يونانيان چې دې سيمې ته راغلي او انگور يې ليدلي؛ نو د ستايف نوم يې پرې ايښی؛ خو د "ستا لپه" خبره د دوديزې آريوې استازي کوي.

ابوالخير ځلاند د (تکتو) د نوم په اړه روايت له ملا عبدالسلام اخکزي بابا نه کوي: "و ما (ځلاند) ته د ناوکۍ دغه متل او پس منظر د سيمې د نامتو شاعر ارواښاد ملا عبدالسلام اخکزي بابا (المتوفى ۲۴ جنوري ۱۹۷۴)، له خولې رارسېدلی دی." د دې مانا دا ده، چې نالوستي وگړي څه، چې پوهان هم پر دې ناعلمي ولسي روايتونو باور کوي او آن جوړوي يې. باطني (۱۳۹۵) په دې لړ کې د برهان قاطع بېلگه ورکوي، چې د ډېرو کلمو عامياني اشتراقي وجهې يې راخيستې دي، چې په دې کې يوه د (خدا) کلمه هم ده: "د خود آنديز (مخفف) دی، يعنې هغه کس چې پخپله راغلی. خدا د پهلوي له خودای (xwaday) راغلی... چې د لرغونې ريښې په اړه يې ويلای شو، چې xwa له خود سره اړيکه لري؛ خو دويم توک day يې له آمدن (راتلو) سره هېڅ ډول تړاو نه لري، بلخي له توانېدلو سره همريښه دی. د غزل په اړه د بېلابېلو قاموسونو په حواله ده خدا وايي:

سستی آوردن سگ و آن چنان باشد که چون به گرفتن نزدیکی شود، آهواز ترس وی بانگ کند پس سگ باز گردد. (منتهی الارب) (از اقرب الموارد). متحیر شدن از بانگ کردن آهویزه در روی بره تاج المصادر بیهقی

بانگ هغه زگېروي يا فرياد ته وايي، چې په غشي د لگېدو يا د تازي سپي تر ليدو وروسته د غزال د هوسۍ د بچي له خولې وځي، چې دا چغه له درده او اغېزه ډکه وي. غزل د اغېز له امله پخوانو ادبپوهانو له همدې کلمې راوتی گڼلی.

د ننگرهار په کږه کې د "کړسو" په نامه یو خوړ دی، چې په اړه یې ځینو پوهانو نظر څرگند کړی و، چې دې ته ځکه کړسو وایي، چې لاروي ترې په کړس تېرېږي؛ خو دا په اصل کې "قره سو" ترکي کلمه ده، چې "تورې اوبه" ته وایي.

پر دې سربېره ابوالخیر ځلانند (تو پر تکتو، مسبلغ لکه چاکو، په اجرم کې مو ځای نشته؛ خو اجمران بابا له څو) په مرسته هڅه کوي، چې د خپلې خبرې لپاره سند ومومي. د تکتو د نومولو تر شا کیسه ولسي ده. د یوه ځای د نوم په اړه چې مستند تاریخي سند نه وي، دودیزې آریوې ته مخه کوي او په دودیزه آریوې یې په اړه ولسي روایتونه راټولوي، چې بنسټ یې په تلفظي التباس ولاړ وي. خو علمي آریوې وایي، په "تکتو" کې "تو" د ځای د نوم روستاږی دی، چې په جغتو، چنارتو، اوبه تو، ارگه تو او تکتو تو کې هم لیدل کېږي. (رشاد، ۱۳۸۹، ۵۷۶)

د کسي غره په ځینو روایتونو کې د پښتنو جد امجد قیس ته منصوب شوی، چې له حضرت پیغمبر سره یې لیده شوي وو؛ خو څېړنې د قیس په نامه د پښتنو د جد امجد په نامه څوک نه پیژني. صفیه حلیم د کسي غره په اړه په یوه انځوریزه لیکنه کې کارې: "هم دلته د کسي په غره کې د ډبرو یو اوږد پروت څلی دی. دې څلي ته خلک د قېس په نامه یاد سوي "کس گور" وایي. خلک وایي چې دا قېس یو صحابي و او له مرگه وروسته دلته ښخ کړل شوی و؛ خو د دې خبرې هیڅ کوم سند نشته، ولې چې د ډبرو کوم څلي ته خلک "گور" وایي دا د یو گور په شکل نه دی جوړ بلکه د یوه اوږده (12) ته تر 15 فته پورې تیت دېوال دی."

صفیه حلیم د کسي په همدې لیکنه کې د کسي د غره د یوه بل ځای په اړه وایي: "د قېس گور" څخه پر لږ واټن د غره هوار مېدان پایته رسېږي او یوه ډېره ژوره کنده ده چې څو کلومېټره به ژوره وي. د دې کنډې سره دوه نیم میټره لاندې یوه چوتره ده چې خلک ورته د "سلېمات تخت" وایي. د خلکو کیسه ده چې د سلیمان (پیغمبر) باچا تخت دلته کېناسته او د دې تخت یو پښه پر دې چوتره لگېدلې وه. خو دا خبره هیڅ کوم تاریخي سند نه لري."

"د ځایونو نومونه چې بالعموم لرغوني دي او د نومونې لامل او تاریخي شالید یې هېر شوی دی، د دودیزې آریوې مهم مبحث دی. تېرېز ځینې له تب او رېز نه مرکب گڼي، یعنې هغه ځای چې د انسان تبه پکې سږېږي! همدان ځینې د همه او دان مرکب گڼي، یعنې هغه ځای چې ټول خلک یې دانا او پوه دي. د مشهور غره بېستون په اړه ځینې وایي، چې له بې او ستون نه جوړ دی، یعنې بې ستون، په داسې حال کې چې دا کلمه له (بغ+ستان) نه جوړه ده، چې د خدای د ځای مانا لري او د لرغونې

پارسي بڼه يې baghistana ده: "په مفاتيح العلوم کې يې پارسي نوم بغستان او په معجم البلدان کې بهستان دی او ځينو عرب پوهانو بهستون بللی دی." چې د غريزو بدلونونو په پايله کې په بيستون اوښتی. ځينې خلک سمرقند د سمر او قند مرکب گڼي، چې دويم توک يې د (قند و شکر) په مانا اخلي. په داسې حال کې چې (قند) د (کند) عربي شوې بڼه ده، چې د ښار مانا لري، لکه په تاشکند کې هم ده، چې دا له خوراکي قند سره هېڅ تړاو نه لري. (باطني، ۱۳۹۵)

محمد رضا باطني (۱۳۹۵) د دوديزې آريوې په اړه وايي:

دوديزه آريوې د ناخبرو کسانو له خوا د کلمې د غږ او مانا ترمنځ د اشتراقي، ترکيبي او مجازي اړيکې د پيدا کولو هڅه ده، چې په دې ډول تنې کلمې په رڼو هغو واړوي. خلک هڅه کوي، چې کلمو ته رغښتي يا مانيزه انگېزه پيدا کړي، داسې انگېزه چې واقعيت نه لري، ځکه خو وايو، چې دا ناعلمي هڅه ده، چې د اړيکو د پيدا کولو لپاره يې د غريز بدلون له علمي اصولو او په ټوله کې د ژبې له واقعي تحول کار نه اخيستل کېږي، بلکې شخصي حدس او گومان او ذوق او استنباط پکې کارېږي، چې د ژبې پر تاريخي واقعيتونو نه وي ولاړ.

استاد رشاد (۱۴۸۹، ۱۲) د "قديم هندوستان کي تاريخ" په ماخذ د ايزپ (نيکه) په اړه ليکي: "ايزپ اوس د يوسف اوښتی شکل گڼل کېږي، چې له اسلامي پوهې سره بايد پښتو ته راغلی وي. مگر موږ د دوو زرو کالو پخوا (زمانه کې) دا نوم په اراکوزيايي پاچهانو کې وینو. تر "ماوس" وروسته اياز ايزس او تر هغه وروسته دوه پاچهان د ايزس په نامه په دغه کورنۍ کې تېر شوي دي."

د دوديزې آريوې په مټ د ځينو کلمو بڼې او ماناوې کله داسې مسخه شي، چې له اخلاقي پلوه ترې ابتدال څاڅي، چې په دې ليکنه کې يې نشور اوړای.

۳- د دوديزې آريوې ډولونه:

له کلمو سره د دوديزې آريوې چلن درې ډوله پایلې لري، چې محمد رضا باطني (۱۳۹۵) يې د دوديزې آريوې درې ډولونه بولي:

۱-۳- يوازي مانا

چې دوديزه آريوې يوازې په مانا پورې محدوده شي او په بڼه کې يې بدلون رانه ولي. ځينې خلک ناخدا (مانو) له نا او خدا نه ترکيب شوی گڼي؛ خو دا په اصل کې د ناوخدا لنډيز دی، چې د خدای ناو يا د کيښتۍ څښتن، مانا لري.

۲-۳- شکلي او مانيز بدلون کله ناکله دوديزه آريوې پر مانا سربېره د کلمې بڼه هم بدلوي. مثلاً: د انگليسي bridegroom (زوم) د لرغوني انگليسي له brydguma نه راوتی، چې لومړی توک يې bryd د

ناوې او دويم جز يې guma د سړي مانا لري. د بدلون په بهير کې guma د سړي په مانا له کاره ولوېده او په دې توگه د دې کلمې دويم توک تن شو. خلکو د دوديزې آړپوهې په مټ guma له groom سره، چې د ځوان په مانا دی، يو وگانه. په داسې حال کې چې دا دواړه کلمې له تاريخي او اشتقاق پلوه هېڅ تړاو نه لري. په دې توگه دوديزې آړپوهې د کلمې بڼه او څه نا څه مانا بدله کړه.

د "پنجشېر" په مورد کې هم د بڼې او مانا توپير وینو. خلک وايي، چې د دې مانا پينځه زمري ده؛ خو استاد رشاد يې راته تاريخي ريښه راپېژني:

"کومه سيمه، چې اوس موږ هغه د پنجشېر په نامه يادوو، زوړ او پخوانی نوم يې پنجهر دی، په دې کې پنج د (پينځه) عدد معنی ورکوي او هېر، چې دی د غره يا د درې معنا بندي. ابن بطوطه، چې تقريباً اووه سوه کاله مخکې په دې لاره باندې تير شوی دی، هغه ليکي: "موږ د اندراب له لارې څخه پنجهر ته ورسيدو او هلته په يوه لنگر کې د يوه سړي له طرفه ميلمانه شوو او هغه زموږ ډير عزت وکړ، بيا موږ د پنجهر درې ته ننوتو." د پنجهر معنا خمه جبال ده، چې په عربي ژبه کې د پينځو غرونو معنا لري.

ابن بطوطه د پنجهر د بنکلا بنایست او طراوت ډېر ذکر کوي. همدارنگه ابوريحان البیروني زرکاله مخکې د دې ځای نوم پنجهر ذکر کړی دی. دلته د هېر کلمه د گير او گيري کلمو مبدل ده، ځکه گيري په سانسکریت کې د غره معنا لري او اوس په پښتو کې هغه په دغه شکل تلفظ کېږي، کله کله (ک) په (ه) باندې هم اوږي. مثلاً گره په روسي، بلاروسي، اوکرايني او بلغاريایي ژبو کې د غره معنا لري، اما په پولنډي ژبه کې گره په (هره) بڼه ويل کېږي. نو په پنجهر کې "پنج" د پنځه معنا بندي او هير د غره او يا درې مفهوم افاده کوي.

که څير شو، اوس هم پنجشېر په پنځو درو ويشل شوی دی، چې يوه په هغو کې دره هزاره ده. " (بدر، ۱۳۹۶، ۴۴-۴۵)

۳-۳- يوازي بڼه په دې ډول کې دوديزه آړپوهه يوازې د کلمې بڼه بدلوي. مثلاً: په انگليسي کې island او isle دوه بېلې کلمې دي، چې دواړه د (ټاپو) په مانا دي. له تاريخي او اشتقاق پلوه دا دواړه هېڅ اړيکه نه لري؛ خو خلکو د دوديزې آړپوهې په رڼا کې دا دواړه يو وبلل او د قياس له مخې يې isle - چې پکې دی - د منځنۍ انگليسي د iland له املايي بڼې سره يوځای کړ او island يې ترې جوړ: په دې مورد کې د کلمې په مانا کې بدلون رانغی، يوازي بڼه يې بدله شوه (باطني، ۱۳۹).

بناغلی باطني (۱۳۹۵) د پورویو په لړ کې هم د دودیزې آرپوهې خبره کوي. د نوموړي په اند: "څرنگه چې د پورویو مانا تته وي او خلک یې له تاریخي جوړښت او اشتقاقی وجهې خبر نه وي؛ نو د دودیزې آرپوهې په مټ یې د پېژندلو هڅه کوي. مثلاً: د hamburger (هامبرگر) په انگلیسي کې له اصولي پلوه هامبورگي دی، چې له هامبورگ ښار نه راوتلی. دا کلمه د hamburger steak ځایناستی ده، چې د (هامبورگي سټیک) مانا لري. د وخت په تېرېدو خلکو د دودیزې آرپوهې په مټ د ham او burger په دوو برخو وېشلې او لومړۍ برخه یې د انگلیسي له ham یعنې (خوگ) سره یوه گڼلې او دویمه برخه یې د دې خوړو د تهیې په مانا اخیستې ده او بیا یې ترې doublegruger cheeseburger، beefburger او نور جوړ کړي."

استاد رشاد (۱۳۸۹، ۵۶۰-۵۶۶) د ښارونو د نومونو د بدلون لاملونه په گوته کړي دي، چې ځینې لاملونه یې زموږ له موضوع سره تړاو لري:

یو؛ کله چې فاتح یا مجاور قومونه د مفتوحو ملکونو نومونه په خپله ژبه ژباړي؛ لکه: تاش کند (د ډبرو کلا) په عربي جغرافیاوو کې "برج الحجار" شوی دی.

دوه؛ کله کله فاتح قومونه د مفتوحو ملکونو نومونه د خپلې ژبې له فونیتیکي غوښتنو سره سم اړوي؛ لکه: گرگان په جرجان، چین په صین، گندهارا په قندهار.

استاد حبیبی د پټې خزانې په تعلیقاتو کې (۱۳۳۹، ۲۳۲-۲۳۳) د امیر کروړ په ویاړنه کې د راغلي "جروم" په اړه لیکي، چې دا په اصل کې گرم و؛ خو په عربي کې چې گ نه و، دا یې په جرم واړاوه او بیا یې جمع کړ، چې "جروم" شو، د کندهار او سیستان او شاوخوا تودو سیمو ته وایي. درې؛ په ځینو مواردو کې د نوم بدلون ښکاره لامل نه لري.

د ځایونو نومونه لرغونې ریښه لري او د تاریخي ژبپوهنې په مټ یې په لرغونو ژبو کې ریښې موندلای شو؛ خو د دودیزې آرپوه په مټ داسې ډېرې کیسې او لاملونه موندلای شو، چې خلکو په یوې کلمې پسې په گړنۍ بڼه جوړ کړي دي. دا کیسې له یوه پلوه فوکلوري ارزښت لري او له بل پلوه مو د خپلو کلمو تاریخي بهیر ته متوجه کوي. په پښتو کې داسې ډېرې سیمې دي، چې نومونه یې خلکو تحریف کړي او همداسې نورې کلمې هم دي، چې د تېزسونو په کچ پرې کار کولای شو.

۴- پایله:

دودیزه آرپوهه د کلمو پر ریښو غږېږي؛ خو دا بحث علمي اساس نه لري، بلکې ولس له خپله انده د ځینو کلمو د التباس له مخې په ځینو کلمو پسې کیسې جوړې کړې وي او له دې لارې یې د یوې

کلمې په بڼه، مانا يا دواړو کې بدلون راوستی وي، چې دې ته موږ د آرپوهې ډولونه وايو. دا بدلون د دوديزې آرپوهې يو بل مخ دی، چې تر شا بېلابېلو لاملونه لري. مثلاً: کله سوبمنو قومونو د ځايي کلمو په بڼه کې بدلون راولي او د خپلې ژبې له فونولوژيکي امکاناتو سره يې برابر کړي او کله يې ترجمه کړي.

آرپوهه چې د ولسي پوهې زېږنده ده، په ولس کې دومره عامه وي، چې خلکو ته واقعيت ښکاری او آن کله د پوهانو پر فکر هم سيوری وغوروي، چې موږ د تکتو په بېلگه کې وليدل. په ټوله کې په دې پوهېږو چې دوديزه آرپوهه له کلمو سره ناعلمي چلن کوي او بايد د علمي څېړنو په چوکاټ کې ورسره احتياط وشي. څرنگه چې دا ولسي پوهې ته اشاره کوي؛ نو له دلچسپۍ خالي نه ده او پکار ده، چې د فوکلوري توکيو په توگه خوندي شي.

حوالې

- (1) باطني، محمد رضا. ۱۳۹۵- کلمات تيره و شفاف: بحثی در معنا شناسی- بخارا- شماره ۱۱۵- دی ۱۳۹۵: تهران
- (2) بدر، صدیق الله. ۱۳۹۶. د سیمو تاریخي جغرافیه. کابل: دانش خپرندویه ټولنه
- (3) خلاند، ابوالخیر- ۲۰۰۵: د متلونو قصې (دویم ټوک)- کوټه، پښتو اکېډمی- بلوچستان (4) همدغه
- (5) رشاد، عبدالشکور. ۱۳۸۹. جغرافیایي یادښتونه. کندهار: علامه رشاد اکاډیمي
- (6) هوتک، محمد- ۱۳۳۹- تذکره الشعرا پټه خانه. د عبدالحی حبیبي په زیار- کابل: د پوهنې وزارت د دارالتالیف ریاست